

మూగవేదన

గతవారమే చెల్లెలికీ, తమ్ముడికీ పెళ్ళిళ్ళు చేసి తల్లితండ్రులు తన కప్పగించిన బాధ్యత సక్రమంగా నిర్వర్తించుకున్నాడు.

తల్లి బ్రతికున్నన్నాళ్ళు పెళ్ళి చేసుకోమని పోరేది. అదిగో, ఇదిగో అంటూ తప్పించుకుంటూ వచ్చాడు. విసిగి విసిగి వేసారి పోయిన తల్లితండ్రులు తన చెల్లెళ్ళిద్దరి పెళ్ళిళ్ళు చేసారు. మిగతా చెల్లిలి, తమ్ముడి బాధ్యత తనమీద పెట్టి కన్నుమూసారు.

తల్లి తరువాత తమ్ముడూ, చెల్లెలూ కూడా పెళ్ళి చేసుకోమని బోధించేవారు. "నా కెందుకర్రా నలభైయ్యేళ్ళు వచ్చేసాయి!" అని వాళ్ళ దగ్గర తప్పించుకునేవాడు.

వాళ్ళిద్దరు వున్నన్నాళ్ళూ టైముకి యింటికెళ్ళేవాడు. ఇప్పుడు యింటికెళ్ళాలంటే భయం. ముఖ్యంగా భయంకరమైన వంటరితనం అందుకే వీలయినంతకాలం లాబ్‌లోనే గడిపేస్తాడు. తన స్టూడెంట్లకి చెయ్యగలిగినంత సహాయం చేస్తూ వారి మధ్య జీవితాన్నిలాగే కొనసాగించుకోవాలని నిశ్చయించుకున్నాడు.

ఆలోచిస్తూ లాబ్ బైటకొస్తున్న హారీష్‌కు బూట్ల చప్పుడు వినపడటంతో అక్కడే ఓ క్షణం అగి "ఎవరి రాత్రివేళ వచ్చేది?" అనుకున్నాడు తనలోతనే.

"సార్! సార్! రూపని కారు గుడ్డేసిందండీ! చాలా సీరియస్‌గా వుంది. డాక్టర్లు లాభం లేదని చెప్పేసారు సార్!" అంటూ ఆయాస పడుతూ చెప్తున్న తన స్టూడెంట్ గౌతమ్ మాటలు విని శిలలా నిలబడిపోయాడు హారీష్.

రూప హారీష్ దగ్గర రిసెర్చి స్కాలర్‌గా చేరి రెండు నెలలే తీయింది. మంచి చురుకైన పిల్ల, తెలివైన పిల్ల అని వచ్చిన కొద్ది రోజుల్లోనే తెల్పుకున్నాడు. అలాంటి రూపకి ఏక్సిడెంట్‌యిందంటే చాలా బాధపడుతున్నాడు.

హారీష్ గౌతమ్‌తో కలిసి ఆసుపత్రికి వెళ్ళి రూప శవాన్ని మాత్రమే చూడగలిగాడు.

రూప పుట్టిన ఏడాదిలోగా తండ్రిపోయాడని దిక్కులేని తల్లి ఈ బిడ్డని కళ్ళల్లో పెట్టుకుని పెంచి, చదువు చెప్పించి ఆమె మీదే పుట్టెడాశలు పెట్టుకుని బ్రతుకుతుందని తెలియగానే హారీష్ మనసు మరీ బాధతో గిలగిల్లాడింది.

అంత్యక్రియలయ్యాక స్మశానం నుంచి రూప తల్లి దగ్గరికి వెళ్ళాడు హారీష్. గదిలో గోల పెడుతోంది రూప తల్లి. బైట వరండాలోనే అలా కూర్చుండిపోయాడు హారీష్. ఇంతవరకూ ఎన్నడూ రూప తల్లిని చూడలేదు. ఈ విధంగా రావలసి వస్తుందని ఎన్నడూ అనుకోలేదు డాక్టర్ హారీష్. ఆమెనెలా పలకరించాలో ఏమని పరిచయం చేసుకోవాలో తెలీటంలేదు. వచ్చిన వాళ్ళొక్కళ్ళొక్కళ్ళే వెళ్ళి పోతున్నారు.

నెమ్మదిగా లేచి గదిలో కెళ్ళాడు హారీష్. గోడకి తల కొట్టుకొని ఏడుస్తోందామె. “రూపా! తల్లీ!! నన్నెలా వదిలేసి వెళ్ళిపోయావు తల్లీ! నీ దిక్కుమాలిన తల్లి నీమీదెన్నాశలు పెట్టుకుందో మర్చిపోయావా తల్లీ! నేనెలా బ్రతుకుతాను తల్లీ! ఎవరికోసం యింక బ్రతకాలమ్మా! దేముడా! నన్నైనా తీసుకెళ్ళి పోలేకపోయావా? నన్ననాధని చేసి నాబిడ్డని తీసుకెళ్ళిపోయావా?” అంటూ పిచ్చిదానిలా రోదిస్తున్న ఆ మాతృమూర్తిని చూసి హారీష్ హృదయం ద్రవించి పోయింది. వయసు ముప్పయిఅయిదు దాటి వుంటాయి. “చిన్న వయసులోనే కష్టాల మూటని మోస్తున్నట్లుంది పాపం” అనుకున్నాడు మనసులో.

.. “చూడండి! అలా ఎంతసేపు బాధపడతారు చెప్పండి! ఇది ఒకరు తీర్చలేని లోటు. మీకు మీరే ధైర్యం తెచ్చుకోవాలి!” అన్న హారీష్ మాటలకి ఆయన వైపుకి తిరిగింది రూప తల్లి. గది గుమ్మం వద్ద నిలబడ్డ హారీష్ అంత దుఖంలో వున్న రూప తల్లి ఒకరి నొకరు చూసుకుని “మీరా!” అంటే “నువ్వా?” అనుకున్నారు ఆశ్చర్యంతో.

‘అవును నేనే హరిని, నీ స్కూల్మేట్ని, రూప గైడ్ని’ అన్నాడు తమాయించుకుంటూ



రూపపోయి అప్పుడే నెల దాటింది. ఏదో పోగొట్టుకున్నవాడిలా హారీష్ బాధపడసాగాడు. రోజూ లాబ్ నుంచి రూప తల్లిదగ్గరకెళ్ళి చూసి

వచ్చేవాడు. ఆమె దుఃఖాన్ని చూడలేని హరీష్ "ఎప్పటికైనా ఈమె తేరుకుంటుందా?" అనుకునేవాడు. ఏదో వేదన అతన్ని కూడా దహించి వేసేది. ఆఖరికో నిశ్చయానికొచ్చిన వాడిలా బయలు దేరాడు రూపతల్లి దగ్గరికి.

"అనూ నన్ను క్షమించమని అడగటానికి యిది సమయంకాదు. అయినా అడుగుతున్నాను. క్షమించవూ?" అంటూ అనూరాధ చేతుల్ని తన చేతుల్లోకి తీసుకున్నాడు హరీష్.

ఇద్దరి ఆలోచనలూ కొన్నేళ్ళ వెనక్కి ఒక్కసారిగా పరిగెత్తాయి.

అది పట్నంకాదు, పల్లెకాదు. చిన్న టౌను. హరి ఏడవ తరగతి చదువుతున్నాడు. అనూరాధ ఆరవతరగతి చదువుతోంది. పదేళ్ళు నిండని అనూరాధ చందనపు బొమ్మలాగుండేది. స్కూల్లో హరి, అనూరాధలు ఎంతో స్నేహంగా కలిసి, మెలిసి తిరిగి కబుర్లు చెప్పుకునేవారు. హరి, అనూరాధలు చదువులో చాలా చురుకైన వాళ్ళు. హరి తరువాత ముగ్గురూ ఆడపిల్లలే కావడంతో హరిని తల్లితండ్రులు ఎంతో అపురూపంగా చూసుకునేవారు. ఆ ముద్దుతో ఇంట్లో అతను ఆడింది ఆట పాడింది పాట అయ్యేది. హరి స్నేహితులీ విషయం కనిపెట్టి, అతని చేత ఆ ఇంటి నుంచి తమకి కావలసిన డబ్బు, సామాన్లు తెప్పించుకునేవారు. ఆడబ్బుతో సినిమాలకీ, హోటళ్ళకి తిరగడం ప్రారంభించారు. అలా ఆ స్నేహితుల సహవాసంలో పడి చదువులో వెనక పడసాగాడు. రానురాను వచ్చిన ప్రతీ సినిమా చూసి అందులోలా తనూ పెద్ద హీరో అయిపోవాలని అనుకునేవాడు. చవకబారు సినిమాల మహాత్యం అతని మీద బాగా పని చేయసాగింది. క్లాసులు ఎగ్గొట్టి స్నేహితుల్ని చుట్టూ చేర్చుకుని సినిమాలో హీరోని అనుకరించి వాళ్ళు తనని మెచ్చుకుంటూంటే తనో పెద్ద హీరో అయిపోయినట్లు భావించేవాడు. స్నేహితులంతా తనని పొగుడుతుంటే గర్వపడిపోయేవాడు. అది అంతటితో ఆగక ఒకరోజు 'హీరోకి పక్క హీరోయిన్ లేకపోతే ఎలా?' అనుకున్నాడు. వెంటనే అందాల భరిణ అనూరాధ గుర్తొచ్చింది. పన్నెండేళ్ళ హారికి ఆలోచన తక్కువ. మంచి, చెడూ తెలియని వయసు, సినిమాలో హీరో పక్కన హీరోయిన్ ఎలా ఎగిరింది. ఎలా పాట పాడింది మాత్రం గుర్తుంది. తల్లి తండ్రుల ప్రేమ తప్ప ఎరగని పసివయసు. హీరో

పక్కన హీరోయిన్ లేకపోతే బాగుండదన్న ఆలోచన రాగానే తను హీరో, అనూరాధ హీరోయిన్ అని తనే నిశ్చయించేసుకున్నాడు. ఆ మర్నాటి నుంచీ స్కూల్లో అందరికీ ఆ విషయం చెప్పేడు. పైగా 'నిన్న నాకో కల వచ్చింది రామూర్తి! అనూరాధని నేను లవ్ చేస్తున్నట్లు కాలవగట్టుని కూర్చుని తన వడిలో నా తల పెట్టుకుని పాట పాడుతున్నట్లు' అని గర్వంగా చెప్పేవాడు. ఆ మర్నాడు మరో స్నేహితుడి దగ్గర కెళ్ళి 'ఫలానా సినీమాలో లాగ నేనూ నా హీరోయిన్ అనూని పెళ్ళి చేసుకున్నాను రోయ్! కల్లోస్మీ!' అని చెప్పేవాడు. ఆ మర్నాడు మరొకడితో "అనూరాధ నాన్న నాకు అనూనిచ్చి పెళ్ళి చేయ్యనన్నాడని నేనూ అనూ ఆత్మహత్య చేసుకున్నట్లు కలోచ్చిందోయ్!" అనేవాడు. ఇలా రోజుకో కలఅల్లి స్నేహితులందరితో చెప్పి హీరో పోజు పెట్టేవాడు.

ఈ విషయం తెలిసిన కొందరు పిల్లలు హరిని చూడగానే "అనూరాధ! నీ మొగుడొస్తున్నాడే! నీ హీరోగారే!" అని ఏడిపించేవారు. అతను చేప్పే కలల్ని ఆమెకి చెప్పి ఉడికించేవారు. అంతవరకూ హరితో చనువుగా తిరిగి కబుర్లు చెప్పే అనూరాధ పిల్లల వేళాకోళాలతో అతనితో మాట్లాడటం మానేసింది.

ఈ విషయం అలా వెళ్ళి, వెళ్ళి క్లాసు మేష్ట్రర్ల దగ్గరికి, ఆ తరువాత హెడ్ మేష్ట్రారికి కూడా తెలిసి పోయింది. వెంటనే తనరూంకి రమ్మని హరికి కబురంపారు హెడ్ మాష్ట్రార్.

అమాయకంగా హెడ్ మాష్ట్రార్ గదిలోకొచ్చిన హరిని చింత బరికల్లాంటి బెత్తాలతో స్వాగతం పలికారు హెడ్ మాష్ట్రారు.

"వేలెడంత లేవు వెధవ! వెలగ బెడుతున్నది ఏడోక్లాసు! నీ బతుక్కి ప్రేమ, పెళ్ళి, లొవ్వు, గివ్వుట్రా రాస్కెల్!" అంటూ చితక బాది, "ఇంకెప్పుడూ ఇలాంటి వెర్రి వేషాలెయ్యద్దని" చెప్పి ఇంటికి పంపారు.

ఆ దెబ్బలకి భయపడిపోయిన హరి వారం పదిరోజులు జ్వరంతో బాధపడి మళ్ళీ స్కూలు కొచ్చాడు. కానీ అనూరాధ కనపడలేదు. ఎవరినడగాలన్నా భయం. మేష్ట్రారికి తెలిస్తే మళ్ళీ కొడతారన్న భీతి. కొన్నాళ్ళకి తెలిసిందేమంటే తోటి విద్యార్థినుల వేళాకోళాలని భరించలేని ఆ పసి హృదయం చదువు మానేసి, ఇంట్లో కూర్చుందని. ఇంట్లో వాళ్ళు ఎంత

బ్రతిమాలినా స్కూలుకెళ్ళనంటోందని తెలిసిన హరి మనసు అవేదనకి లోనయింది. హరి స్కూల్లో ఎవ్వరితో కలవలేకపోయేవాడు. ఇది వరకటి చురుకుతనం లేదు. ఆ సంఘటన తరువాత అతనిలో ఒకరకమైన స్తబ్ధత అవరించింది. ఓ మూల బెంచీ మీద కూర్చుని పాఠాలు విని ఇంటికొచ్చేవాడు.

విషయమంతా తెలుసుకున్న హరి తల్లి తండ్రులు అతన్ని తీసుకెళ్ళి వేరేవూళ్ళో చేర్పించి హాస్టల్లో పెట్టి వచ్చారు.

వయసు పెరుగుతోంది. పైక్లాసులకి వెళ్ళున్న హరికి మాత్రం ఆనాటి సంఘటన మరుగున పడటంలేదు. హరి మనసు నిత్యం బాధపడేది ఒక్క విషయానికే - చదువులో ఎంతో చురుకైన అనూరాధ తననుంచి చదువు మానేసి వెళ్ళిపోయిందన్నది. ఆనాడు తనకి ప్రేమంటే ఏమిటో తెలీదు. కానీ చవకబారు సినీమాల ప్రభావం ఎంత దారుణమైన పనికి దారితీసింది!! నిజానికి తను అనూరాధని ప్రేమించాడా! ప్రేమంటే ఏమిటో తెల్సా? అవన్నీ యిప్పుడు ప్రశ్నించుకుంటే ఎంత తెలివి తక్కువ వాగుడు వాగాడో తెలుస్తోంది. ఎంత అనాలోచితంగా, పిచ్చివాడిలా మాట్లాడాడో యిప్పుడు అర్థమవుతోంది. సినీమాల్లో చూసొచ్చినట్లు చెయ్యాలనుకునేవాడు. అందరూ మెచ్చుకుంటోంటే అందులో డైలాగులు వల్లించేవాడంతే!! కానీ దాని పర్యవసానం ఓ పసి హృదయంమీద దెబ్బతీసి, ఆమె భవిష్యత్ నాశనం చేస్తుందని ఊహించలేదు. ఇప్పుడది ప్రతీక్షణం తన్ని దహించివేస్తోంది. అనూరాధ ఒక్కసారి కనిపిస్తే బాగుండును. అనాటి కుర్ర చేష్టలకి క్షమార్పణ అడగాలని వుంది" అనుకునేవాడు. కానీ ఎక్కడుందో?

తను శలవలకి వెళ్ళినపుడు తెలిసిందేమిటంటే ఆ వూరి నుంచే వాళ్ళ కుటుంబం వెళ్ళిపోయిందని.

అనూరాధ తన్నెంత అసహ్యించుకుంటోందో! నానించి చదువు మానేసింది. ఆ పాపం ఎవరికి? నాకే! నాకే!!

ఆ సంఘటనతోటే హరిలో ఎంతో మార్పు వచ్చేసింది. ఆనాటిలగాయితూ ఏ స్త్రీ వైపూ తలెత్తి చూసేవాడు కాదు. ఆడవాళ్ళంటే ఒకరకమైన భీతి. తల్లి, చెళ్ళెళ్ళతో తప్ప పరాయి స్త్రీలతో మాట్లాడేవాడుకాదు. అనూకి చేసిన అన్యాయానికి అనుభవించవలసిన

శిక్షగా తనూ బ్రహ్మచారిగా వుండిపోయాడు. ఒకరకమైన వైరాగ్యం, తనమీద తనకే అసహ్యంతో యిలా శిక్షించుకోసాగాడు. పెళ్ళి చేసుకోమని ఎందరు చెప్పినా తనలో పెళ్ళి చేసుకోవాలన్న కోరిక కలిగేదికాదు. అనూరాధ గుర్తొచ్చి మనసు వికలమైపోయేది. పెళ్ళి చేసుకోకపోవడానికి కారణం ఎవ్వరడిగినా చెప్పలేదంతవరకు, కడుపులో వున్న అగ్ని గుండాన్ని చల్లార్చుకునే మార్గంలేక తనలో తనే కుమిలిపోసాగాడు.

డాక్టరేట్ వచ్చింది. మంచి పదవినలంకరించాడు. ఏలోటూలేదు. అయినా జీవితమంతా తీరని లోటే-!!

మళ్ళీ కొన్నాళ్ళకి ఈ విధంగా విధవగా, ఉన్న ఒక్క కూతుర్ని పోగొట్టుకున్న కడుపుకోతతో రోదిస్తున్న తరుణంలో అనూరాధని కలిసాడు.

జీవితం చాలా చిత్రమైనది. పదకొండేళ్ళ వయసప్పుడు విడిపోయిన స్నేహితులు యిన్నేళ్ళకి, ఈ విధంగా కలియడం విచిత్రమే!

అనూకి జరిగిందంతా చెప్పాడు. రెండు చేతులూ పట్టుకుని క్షమించమని బ్రతిమిలాడాడు. జవాబుగా అనూరాధ తలదించుకుంది.

ఆనాడు స్నేహితులంతా ఏడిపించి వుండకపోయివుంటే రాను, రాను హరియందు తనకి ఆకర్షణ పెరిగి వుండేదేమో! అప్పుడు ఆ స్నేహం ఎలాగుండేదో!!" అనిపించిందామెకి. "కానీ పైకి అనే ధైర్యం యిప్పుడు లేదు. అనాడు స్నేహితులకి భయపడింది. ఈనాడు సమాజానికి భయపడాలి" అనుకుంది.

"అనూ నేను ఏకాకిని, నువ్వు ఏకాకివి మనిద్దరం ఒకరికొకరున్నాము. ఇప్పుడు ఏ ఒక్కరికి భయపడను. నా అండ నీకెప్పుడూ వుంటుంది. ఇది సినీమాల్లో లాంటి ప్రేమ, డైలాగులూ కావు. జీవితం విలువ తెలిసి అడుగుతున్న మాటలు. నీ రూపని నీకు తెచ్చివ్వలేను. కానీ నీకు తోడుగా వుండి, నీ బాధ్యతని వహిస్తాను. నీకు నేనున్నాను కాదనకు అనూ! కాదనకు!! ఆ రోజులు మర్చిపో - అనాడు చేసిన తప్పుకు జీవితాంతం నాకు శిక్ష విధించకు. నా పశ్చాత్తాపానికి విముక్తి కలిగించు అనూ!" అంటు ఆమె చేతుల్ని తన చేతుల్లోకి తీసుకున్నాడు డాక్టర్ హరీష్.

✱

(ఫిబ్రవరి 1990 జ్యోతి)